



# ព្រះរាជក្រឹត្យ

នស/រកត/០៩០១/៣៤១

## ស្តីពីលក្ខន្តិកៈដោយឡែក នៃក្របខ័ណ្ឌគ្រូបង្រៀនកំរិតបឋម

### យើង

ព្រះបាទសម្តេចព្រះនរោត្តមសីហនុ  
រាជហរិវង្ស ឧតតោសុជាត វិសុទ្ធពង្ស អគ្គមហាបុរសរតន៍  
និករោត្តម ធម្មិកមហារាជាធិរាជ បរមនាថ បរមបពិត្រ

### ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាលនៃព្រះ រាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី២០ ខែ កក្កដា ឆ្នាំ ១៩៩៤ ដែលប្រកាសអោយប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ ០៦/នស/៩៤ ចុះថ្ងៃទី ៣០ ខែ តុលា ឆ្នាំ ១៩៩៤ ដែលប្រកាសអោយប្រើច្បាប់ស្តីពីសហលក្ខន្តិកៈមន្ត្រីរាជការស៊ីវិល នៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ នស/រកម/០១៩៦/០១ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសអោយប្រើច្បាប់ស្តីពីការបង្កើត ក្រសួងអប់រំ យុវជន និង កីឡា
- បានទ្រង់យល់ព្រះរាជក្រឹត្យលេខ ជស/រកត/១២៩៧/២៧៣ ចុះថ្ងៃទី ០១ ខែ ធ្នូ ឆ្នាំ ១៩៩៧ ស្តីពីគោលការណ៍រួមនៃការរៀបចំមុខងារសាធារណៈរបស់រដ្ឋ
- តាមសេចក្តីក្រាបបង្គំទូលស្នើសុំពីនាយករដ្ឋមន្ត្រី ដែលបានការឯកភាពពីគណៈរដ្ឋមន្ត្រី ក្នុងសម័យប្រជុំពេញអង្គ នាថ្ងៃទី ២៨ ខែ កញ្ញា ឆ្នាំ ២០០១

### ត្រាស់បង្គាប់

### ជំពូកទី ១

### បទប្បញ្ញត្តិទូទៅ

មាត្រា ១.-

ត្រូវបានបង្កើតក្របខ័ណ្ឌ គ្រូបង្រៀនកំរិតបឋម ដែលត្រូវបានចាត់ថ្នាក់ក្នុងប្រភេទ គដុដមានចែងក្នុងមាត្រា

៥ នៃព្រះរាជក្រឹត្យលេខ ជស/រកត/១២៩៧/២៧៣ ចុះថ្ងៃទី ០១ ខែ ធ្នូ ឆ្នាំ ១៩៩៧ ស្តីពីគោលការណ៍រួមនៃការ រៀបចំមុខងារសាធារណៈរបស់រដ្ឋ។

**មាត្រា ២.-**

ក្របខ័ណ្ឌគ្រូបង្រៀនកំរិតបឋម ស្ថិតក្រោមឱវាទរបស់ក្រសួងអប់រំ យុវជន និង កីឡា ប្រមូលផ្តុំគ្រប់មន្ត្រី បច្ចេកទេសខាងគរុកោសល្យ និងបច្ចេកទេសផ្សេងទៀត ដែលបានបណ្តុះបណ្តាល ហើយកំពុងបំរើការនៅតាម គ្រឹះស្ថានសិក្សាសាធារណៈ បឋមសិក្សា និងមត្តេយ្យសិក្សា និងតាមអង្គភាពជំនាញ ថ្នាក់កណ្តាល និង ខេត្ត ក្រុង នៃក្រសួង អប់រំ យុវជន និង កីឡា ។

**មាត្រា ៣.-**

ក្របខ័ណ្ឌគ្រូបង្រៀនកំរិតបឋម មានមុខងារក្នុងតំណែងជាអ្នកបង្រៀន អ្នកសិក្សាស្រាវជ្រាវ និងមុខងារ ក្នុងតំណែងគ្រប់គ្រង។

**ជំពូកទី ២**

**ឋានន្តរស័ក្តិ និង មុខតំណែង**

**មាត្រា ៤.-**

ក្របខ័ណ្ឌគ្រូបង្រៀនកំរិតបឋមមាន ៣ ឋានន្តរស័ក្តិ ៖

- ឋានន្តរស័ក្តិទី១ ឬឋានន្តរស័ក្តិ គ្រូបង្រៀនកំរិតបឋម ដើមខ្សែពិសេស មាន ៦ ថ្នាក់
- ឋានន្តរស័ក្តិទី២ ឬឋានន្តរស័ក្តិ គ្រូបង្រៀនកំរិតបឋម ដើមខ្សែ មាន ១០ ថ្នាក់
- ឋានន្តរស័ក្តិទី៣ ឬឋានន្តរស័ក្តិ គ្រូបង្រៀនកំរិតបឋម មាន ១៤ ថ្នាក់ ។

**មាត្រា ៥.-**

គ្រូបង្រៀនកំរិតបឋម មានឧបនិស្ស័យអាចកាន់មុខតំណែងគ្រប់គ្រង នៃក្រសួងអប់រំ យុវជន និងកីឡា ដូចខាងក្រោម ៖

- នាយករងសាលាបឋមសិក្សា
  - នាយករងសាលាមត្តេយ្យសិក្សា
- និងមុខតំណែងដទៃទៀតដែលមានថ្នាក់ស្មើនឹងមុខតំណែងខាងលើ ដែលមាននៅក្នុងអង្គការលេខនៃ រចនាសម្ព័ន្ធរបស់ក្រសួង អប់រំ យុវជន និង កីឡា ។

**ជំពូកទី ៣**

**ការជ្រើសរើស**

**មាត្រា ៦.-**

ការជ្រើសរើសចូលក្នុងក្របខ័ណ្ឌគ្រូបង្រៀនកំរិតបឋម ត្រូវធ្វើឡើងតាមការប្រលងជ្រើសរើសក្នុងចំណោម បេក្ខជនជាសិស្ស និស្សិត ។

ចំនួនតំណែងក្នុងការជ្រើសរើសសំរាប់បេក្ខជនជាសិស្ស និស្សិត ត្រូវកំណត់ឡើងដោយរាជរដ្ឋាភិបាល តាម សំណើរបស់ក្រសួងអប់រំ យុវជន និង កីឡា ។

**មាត្រា ៧.-**

ការប្រលងជ្រើសរើសក្នុងចំណោមសិស្ស និស្សិត ត្រូវបើកទូលាយចំពោះបេក្ខជនដែលមានអាយុច្រើនបំផុត ២៥ឆ្នាំ គិតមកដល់ថ្ងៃប្រលង ហើយមានសញ្ញាប័ត្រទាបបំផុត សញ្ញាប័ត្រមធ្យមសិក្សាទុតិយភូមិ ឬសញ្ញាប័ត្រសមមូល ។ អាយុនេះអាចរំកិលពី ២៥ ដល់ ៣០ ឆ្នាំស្របតាមមាត្រា ១១ នៃច្បាប់សហលក្ខន្តិកៈមន្ត្រីរាជការស៊ីវិល ។

ការប្រលងជ្រើសរើសក្នុងចំណោមសិស្ស និស្សិត ត្រូវឆ្លងកាត់ការពិនិត្យសុខភាព និងកាយសម្បទា មុននឹងចូលរៀននៅសាលាបណ្តុះបណ្តាល ។

លក្ខណៈវិនិច្ឆ័យកាយសម្បទា ត្រូវកំណត់ដោយក្រសួងអប់រំ យុវជន និង កីឡា ។

**ជំពូកទី ៤**

**ការបណ្តុះបណ្តាលដំបូង កម្មសិក្សាសាកល្បង និង ការតាំងស៊ង**

**មាត្រា ៨.-**

បេក្ខជនដែលបានជ្រើសរើសតាមរយៈការប្រលងជ្រើសរើសក្នុងចំណោមសិស្សនិស្សិត មានឋានៈជាគរុសិស្សកំរិតបឋម ហើយត្រូវទទួលការបណ្តុះបណ្តាលដំបូងរយៈពេលខ្លី ដែលរៀបចំដោយក្រសួងអប់រំ យុវជន និង កីឡា ។

**មាត្រា ៩.-**

បន្ទាប់ពីការបណ្តុះបណ្តាលដំបូង គ្រូបង្រៀនកំរិតបឋម ត្រូវបានបែងចែកអោយទៅបំរើការងារនៅតាមខេត្តក្រុង ហើយត្រូវបានតែងតាំងជាគ្រូបង្រៀនកំរិតបឋមកម្មសិក្សា តាមប្រកាសរបស់ក្រសួងអប់រំ យុវជន និងកីឡា ។

គ្រូបង្រៀនកំរិតបឋមដែលជ្រើសរើសចេញពីសិស្ស និស្សិត ត្រូវឆ្លងកាត់កម្មសិក្សាមួយដែលមានរយៈពេល ១២ ខែ ។ រយៈពេលកម្មសិក្សា ត្រូវបានអនុវត្តចាប់ពីពេលប្រលងជ្រើសរើសជាប់ ។ ក្រោយពេលធ្វើកម្មសិក្សាសាកល្បង មន្ត្រីដែលត្រូវបានជ្រើសរើសចេញពីសិស្សនិស្សិត ត្រូវបានតាំងស៊ងក្នុងថ្នាក់លេខ ១៤ នៃ ឋានន្តរស័ក្តិទី ៣ ។

គ្រូបង្រៀនកំរិតបឋមដែលធ្វើកម្មសិក្សាធ្លាក់ ត្រូវអនុញ្ញាតអោយបន្តកម្មសិក្សានៅឆ្នាំទី ២ ទៀត ។ ក្នុងករណីធ្លាក់កម្មសិក្សានៅឆ្នាំទី២នេះ កម្មសិក្សាការិយាល័យជ្រើសរើសចេញមកពីសិស្សនិស្សិត ត្រូវលុបឈ្មោះចោល ។

ការតាំងស៊ងក្នុងឋានន្តរស័ក្តិទី ៣ នៃគ្រូបង្រៀនកំរិតបឋម ត្រូវធ្វើឡើងដោយប្រកាស ។

**ជំពូកទី ៥**

**ការតែងតាំង**

**មាត្រា ១០.-**

ក្រោយពេលត្រូវបានតាំងស៊ងក្នុងក្របខ័ណ្ឌរួចហើយ គ្រូបង្រៀនកំរិតបឋម ត្រូវបានតែងតាំងអោយបំពេញមុខងារក្នុងមុខតំណែង ដូចមានចែងក្នុងមាត្រា ៣ ឬអាចត្រូវបានតែងតាំងក្នុងមុខតំណែងគ្រប់គ្រងទំនេរណាមួយ ដូចមានចែងក្នុងមាត្រា ៥ ខាងលើ ។

**ជំពូកទី ៦**

**ការដាក់អោយស្ថិតនៅក្រៅក្របខ័ណ្ឌដើម**

**មាត្រា ១១-**

គ្រូបង្រៀនកំរិតបឋម អាចត្រូវបានដាក់អោយស្ថិតនៅក្រៅក្របខ័ណ្ឌដើម ឬក្រៅតំណែង ដើម្បីបំរើការនៅ ក្រសួងស្ថាប័នមួយផ្សេងទៀតតាមតំរូវការ និងតាមការយល់ព្រមពីសាមីជន ។

**ជំពូកទី ៧**

**ការតម្លើងថ្នាក់ និង ឋានន្តរស័ក្តិ**

**មាត្រា ១២ .-**

គ្រូបង្រៀនកំរិតបឋម ត្រូវបានតម្លើងថ្នាក់ក្នុងឋានន្តរស័ក្តិណាមួយ ទៅតាមលក្ខខណ្ឌដូចបានចែងក្នុងមាត្រា ២០ និង មាត្រាបន្តបន្ទាប់នៃច្បាប់សហលក្ខន្តិកៈមន្ត្រីរាជការស៊ីវិល ។

លក្ខណៈសម្បត្តិជាមូលដ្ឋាន ដែលត្រូវពិនិត្យតម្លើងថ្នាក់ មានដូចខាងក្រោម៖

- គំនិតផ្តួចផ្តើម ច្នៃប្រឌិត និងលទ្ធផលការងារ
- មនសិការវិជ្ជាជីវៈ ស្មារតីទទួលខុសត្រូវ វិន័យការងារ
- ការយកចិត្តទុកដាក់ដល់ផលប្រយោជន៍ជាតិ
- សាមគ្គីភាព សីលធម៌រស់នៅ សកម្មភាពសង្គម ។

ការតម្លើងថ្នាក់ នៃអ្នករាជការក្នុងក្របខ័ណ្ឌនេះ ត្រូវគិតក្នុងសមាមាត្រ ៣ ភាគ ៤ ក្នុងវេនជ្រើសរើស និង ១ ភាគ ៤ តាមវេនអតីតភាព ។

**មាត្រា ១៣ .-**

គោលការណ៍នៃការតម្លើងឋានន្តរស័ក្តិ ត្រូវតម្លើងទៅក្នុងថ្នាក់ដំបូងនៃឋានន្តរស័ក្តិខ្ពស់លើបន្ទាប់ ឬក្នុង ករណីចាំបាច់ ត្រូវតម្លើងទៅក្នុងថ្នាក់ដែលស្របជាមួយសន្ទស្សន៍ខ្ពស់លើបន្ទាប់ពីសន្ទស្សន៍ចាស់របស់មន្ត្រីសាមី ។

ការតម្លើងឋានន្តរស័ក្តិ ត្រូវអនុវត្តតាមគោលការណ៍ភាគរយ ដោយត្រូវបានកំណត់តាមសមាមាត្រ ៧០ % សំរាប់ឋានន្តរស័ក្តិទី៣ ២៥% សំរាប់ឋានន្តរស័ក្តិទី២ និង ៥% សំរាប់ឋានន្តរស័ក្តិទី ១ ។ ការតម្លើងឋានន្តរស័ក្តិនេះ ត្រូវធ្វើតាមរយៈការចុះឈ្មោះក្នុងតារាងតម្លើងឋានន្តរស័ក្តិ និងការវាយតម្លៃរបស់ឋាននុក្រមគ្រប់គ្រង ឬតាមរយៈ ការបណ្តុះបណ្តាល និងវិក្រឹតការជំនាញនៅក្នុង ឬក្រៅប្រទេស ។

ការតម្លើងថ្នាក់ និង តម្លើងឋានន្តរស័ក្តិ នៃក្របខ័ណ្ឌគ្រូបង្រៀនកំរិតបឋម ត្រូវសំរេចដោយប្រកាសរបស់ ក្រសួង អប់រំ យុវជន និង កីឡា ។

**មាត្រា ១៤ .-**

អាចតម្លើងទៅក្នុងឋានន្តរស័ក្តិ គ្រូបង្រៀនកំរិតបឋមដើមខ្សែ គឺគ្រូបង្រៀនកំរិតបឋមទាំងឡាយដែលបាន ឡើងដល់ថ្នាក់លេខ ១១ឡើងទៅក្នុងឋានន្តរស័ក្តិទី ៣ នៃក្របខ័ណ្ឌគ្រូបង្រៀនកំរិតបឋម ។ អាចតម្លើងទៅក្នុង ឋានន្តរស័ក្តិគ្រូបង្រៀនកំរិតបឋមដើមខ្សែពិសេស គឺគ្រូបង្រៀនកំរិតបឋមទាំងឡាយ ដែលបានឡើងដល់ថ្នាក់លេខ៧ ឡើងទៅនៃឋានន្តរស័ក្តិ គ្រូបង្រៀនកំរិតបឋមដើមខ្សែ ។

**មាត្រា ១៥ .-**

សន្ទស្សន៍សំរាប់ថ្នាក់ក្នុងឋានន្តរស័ក្តិនីមួយៗ នៃក្របខ័ណ្ឌគ្រូបង្រៀនកំរិតបឋម និងតំលៃឯកតានៃសន្ទស្សន៍

ព្រមទាំងកំរិតលាភការផ្សេងៗទៀត ត្រូវកំណត់ដោយព្រះរាជក្រឹត្យដោយឡែក ។

### **ជំពូកទី ៨**

#### **បទប្បញ្ញត្តិដោយឡែក**

**មាត្រា ១៦ .-**

ក្នុងករណីចាំបាច់ លក្ខខណ្ឌដោយឡែកនៃការប្រឈមជ្រើសរើសគ្រូបង្រៀនកំរិតបឋម សំរាប់ខេត្តក្រុង ដាច់ស្រយាល និងតំបន់ជួបការលំបាក ត្រូវកំណត់ដោយរាជរដ្ឋាភិបាល ។

**មាត្រា ១៧ .-**

មន្ត្រីរាជការក្នុងក្របខ័ណ្ឌគ្រូបង្រៀនកំរិតបឋម ត្រូវទទួលប្រាក់កំរៃគុកោសល្យ ជាប្រាក់រង្វាន់នៃ មុខតំណែងគ្រូបង្រៀន ។

**មាត្រា ១៨ .-**

គ្រូបង្រៀនកំរិតបឋមដែលក្រសួងចាត់អោយទៅទទួលការបំប៉ន ឬការបណ្តុះបណ្តាលបន្តរយៈពេលសរុប យ៉ាងតិច ៦ ខែ នៅក្នុងជំនាញ ដែលបំរើអោយវិស័យអប់រំ យុវជន និងកីឡា ដោយមានវិញ្ញាបនប័ត្រ ឬលិខិតបញ្ជាក់ ការសិក្សា ត្រូវបានទទួលការតម្លើងថ្នាក់ ១ ថ្នាក់ជាស្វ័យប្រវត្តិ តាមវេនជ្រើសរើស ។

ចំពោះគ្រូបង្រៀនកំរិតបឋម ដែលត្រូវបានក្រសួងចាត់អោយទៅបន្តសិក្សា ឬបំប៉នជំនាញផ្សេងៗ រយៈពេល សិក្សានោះ ត្រូវបានគិតសំរាប់ការតម្លើងឋានន្តរស័ក្តិ ឬ ឡើងថ្នាក់ ។

**មាត្រា ១៩ .-**

ពេលចូលបំរើការងារ ឬក្នុងពេលបំរើការ គ្រូបង្រៀនកំរិតបឋមដែលមានសញ្ញាប័ត្រខ្ពស់ជាងសញ្ញាប័ត្រ មធ្យមសិក្សាទុតិយភូមិ ត្រូវបានតម្លើងថ្នាក់ជាស្វ័យប្រវត្តិ ១ ថ្នាក់ សម្រាប់សញ្ញាប័ត្រមធ្យមសិក្សាបច្ចេកទេស និង ២ ថ្នាក់ សម្រាប់បរិញ្ញាប័ត្រ ឬសញ្ញាប័ត្រសមមូល ។

**មាត្រា ២០ .-**

គ្រូបង្រៀនកំរិតបឋម បំរើការរហូតដល់អាយុ ៦០ ឆ្នាំ ទើបចូលនិវត្តន៍ ។  
ការដាក់អោយចូលនិវត្តន៍ ត្រូវសំរេចដោយប្រកាសរបស់ក្រសួងអប់រំ យុវជន និង កីឡា ។

### **ជំពូកទី ៩**

#### **បទប្បញ្ញត្តិ**

**មាត្រា ២១ .-**

ចំនួនមន្ត្រីនៃក្របខ័ណ្ឌគ្រូបង្រៀនកំរិតបឋម ត្រូវកសាងចេញពីសមាហរណកម្មគ្រូបឋមសិក្សា និងគ្រូមត្តេយ្យ សិក្សាប្រភេទ ១ III ដែលបច្ចុប្បន្នកំពុងបំពេញមុខតំណែង និងមុខងារពិតប្រាកដរបស់ក្របខ័ណ្ឌក្នុងគ្រឹះស្ថានសិក្សា សាធារណៈ និងក្នុងអង្គការពិសេសថ្នាក់កណ្តាល និងតាមខេត្តក្រុងរបស់ក្រសួងអប់រំ យុវជន និងកីឡា ។

ដោយឡែក ចំពោះគ្រូបឋមសិក្សា និងគ្រូមត្តេយ្យសិក្សាប្រភេទ ១ IV ក្រសួងអប់រំ យុវជន និងកីឡា ត្រូវ រៀបចំអោយមានការប្រឈមផ្ទៃក្នុង ១ ឆ្នាំម្តងទៅជាគ្រូបឋមសិក្សា និងគ្រូមត្តេយ្យសិក្សាប្រភេទ ១ III ។ ការប្រឈម ផ្ទៃក្នុងនេះ ត្រូវអនុវត្តអោយចប់ក្នុងរយៈពេល ៣ ឆ្នាំ គិតពីពេលព្រះរាជក្រឹត្យនេះ ចូលជាធរមាន ។

អ្នកប្រឈងជាប់ ត្រូវធ្វើសមាហរណកម្មទៅក្របខ័ណ្ឌគ្រូបង្រៀនបឋមសិក្សា ។ អ្នកប្រឈងធ្លាក់ទាំង ៣ លើក ត្រូវធ្វើសមាហរណកម្មទៅក្របខ័ណ្ឌប្រភេទ **ឃ** របស់មុខងារសាធារណៈ ។

**មាត្រា ២២ .-**

គ្រូបង្រៀនកំរិតបឋម ដែលត្រូវបានតែងតាំងរួចហើយ ក្នុងមុខតំណែងគ្រប់គ្រងណាមួយ ត្រូវបានអនុញ្ញាត អោយបន្តមុខតំណែងរបស់ខ្លួន លើកលែងតែមានការចាំបាច់ត្រូវផ្លាស់ប្តូរមុខតំណែង ដែលជាសមត្ថកិច្ចរបស់ក្រសួង អប់រំ យុវជន និង កីឡា ។

**ជំពូកទី ១០**

**អវសានប្បញ្ញត្តិ**

**មាត្រា ២៣.-**

បទប្បញ្ញត្តិទាំងឡាយណា ដែលផ្ទុយនឹងព្រះរាជក្រឹត្យនេះ ត្រូវចាត់ទុកជានិរាករណ៍ ។

**មាត្រា ២៤.-**

នាយករដ្ឋមន្ត្រី នៃរាជរដ្ឋាភិបាល នៃព្រះរាជាណាចក្រកម្ពុជា ត្រូវទទួលបន្ទុកអនុវត្តព្រះរាជក្រឹត្យនេះ ។

**មាត្រា ៣១.-**

ព្រះរាជក្រឹត្យនេះ ចូលជាធរមានចាប់ពីថ្ងៃឡាយព្រះហស្តលេខាតទៅ ។

ធ្វើនៅរាជធានីភ្នំពេញ ថ្ងៃទី ២៩ ខែកញ្ញា ឆ្នាំ២០០១

**ព្រះហស្តលេខា**

**នរោត្តម សីហនុ**

បានយកសេចក្តីក្រាបបង្គំទូលថ្វាយ  
ព្រះមហាក្សត្រ សូមឡាយព្រះហស្តលេខា

**នាយករដ្ឋមន្ត្រី**

**ហត្ថលេខា**

**ហ៊ុន សែន**

លេខ: ២៣៥ ច.ល

ដើម្បីចម្លងចែក

រាជធានីភ្នំពេញ ថ្ងៃទី ៣០ ខែ កញ្ញា ឆ្នាំ ២០០១

**អគ្គលេខាធិការរាជរដ្ឋាភិបាល**

**ហត្ថលេខា និង ត្រា**

**ណារី គាន់**